

बहुप्रकारो यः प्रपञ्चः सर्गः स इति व्याजोऽपदेशो यस्य स तथोक्तो य इन्द्रजालविधिः ।  
 'अदेशकालपारोक्ष्यं परोक्षस्यैव वस्तुनः । यत्रौषधादिभिः सोऽयमैन्द्रजालविधिः स्मृतः ॥'  
 इत्युक्तलक्षणः । तस्य साधकपिच्छिकेव निष्पादकपिच्छविशेष इवाभाति प्रकाशते ।  
 अत एव तद्युक्तं कौञ्चहननं तदर्शनेन महर्षेरपि शोकोत्पादनं तदपनोदनार्थं स्वस्याविर्भाव-  
 वश्चेति भावः । पिच्छिकेत्यत्र पिच्छैव पिच्छिका । स्वाथं कम्प्रत्ययः । कात्पूर्वस्येकारादेशः ।  
 यद्यपि 'पिच्छवर्हे नपुंसके' इत्यमरः, तथाप्यावन्तोऽयं पिच्छाशब्दो निघण्टुन्तरेषु मृग्यः ।  
 अथवा महाकविप्रयोगदर्शनात्समाधेयम् । यथोक्तं कृष्णकर्णामृतस्तवे मङ्गले—'नवशिखि-  
 पिच्छालाञ्छितम्' इति । तथा ज्ञानवासिष्ठे शाम्बरीकोपाख्याने—'इत्युक्त्वा पिच्छिका  
 तेन भ्रामिता प्रसभं सभा । नानाविरचनावीजं मायेव परमात्मना ॥' इति । निरङ्कुशाः  
 खलु कवयः सार्वपथीना इत्यलमतिप्रसङ्गेन । अत्र पूर्ववाक्ये वाण्योर्वाच्यप्रतीयमानयोः  
 श्लेषभित्तिकाध्यवसायमूलातिशयोक्तिर्निर्व्यूढा । असहमान इति जातिस्वरूपोत्प्रेक्षा । उ-  
 त्तरवाक्ये तु प्रपञ्चे व्याजशब्देन तत्त्वमपहुत्येन्द्रजाललारोपणादपह्णवाङ्कारः । 'चला-  
 दिशब्दैरसत्यत्वप्रतिपादनमपहुतिः' इति सर्वस्वसूत्रम् । तदुज्जीविता चेयं पिच्छिकेत्यु-  
 पमा । सा चोक्तोत्प्रेक्षया परस्परनैरपेक्ष्यात्संसृज्यते । वसन्ततिलकावृत्तम् । लक्षणं तूक्तम् ॥

ततः परमहर्षेण महर्षिणा विधिवद्भ्यर्चितः परमेष्ठी मध्यमलोकेऽपि  
 स्ववृत्तं प्रकाशयितुं किल भवन्तमेवोर्पतिष्ठमानयानया भारत्या रामचरितं  
 यथाश्रुतं व्याक्रियतामिति व्याहृत्यान्तरधात् ।

तत इति । ततः प्रादुर्भावानन्तरम् । परमहर्षेण । पितामहोऽयमेवंभूते मयि दयया-  
 विरभूदहो कृतार्थतेति परमानन्दभरितेनेत्यर्थः । महर्षिणा 'ऊर्ध्वरेतास्तपस्युग्रो निय-  
 ताशी च संयमी । शापानुग्रहयोः शक्तः सत्यसंधो भवेदृषिः ॥' इत्युक्तलक्षणलक्षितेन  
 ऋषिप्रवरेण वाल्मीकिना । विधिवद्विध्यर्हम् । यथाशास्त्रमित्यर्थः । अभ्यर्चितोऽर्घ्यपाद्या-  
 सनादिभिः पूजितः । परमे स्थाने तिष्ठतीति परमेष्ठी ब्रह्मा कर्ता । 'परमे स्थः कित्' इति  
 कित् । इनिप्रत्यय औणादिकः । 'तत्पुरुषे कृति बहुलम्' इति सप्तम्या अलुक् । 'स्थास्थिन्त-  
 णाम्' इति वक्तव्यात्वत्वम् । मध्यमलोके भूलोकेऽपि । लोकत्रयपक्षेऽप्यस्य मध्यत्वादिति  
 भावः । अपिशब्दो लोकान्तरप्रख्यातिं द्योतयति । स्ववृत्तं निजचरित्रं प्रकाशयितुं  
 प्रख्यापयितुम् । किलेल्यलीके । वस्तुतस्तु मच्छन्दादेवेति भावः । भवन्तं लामेव । अन्यव्य-  
 वच्छेदार्थमेवकारः । तवैव योग्यत्वादिति भावः । एवकारोऽयं भारत्या वा संबध्यते ।  
 उपतिष्ठमानयानुवर्तमानयानया भवन्मुखाभिर्गतया भारत्या 'मा निषाद' इत्यादि-  
 सरस्वत्या । ईदृशैरेव श्लोकैरित्यर्थः । रामचरितं श्रीरामचरित्रम् । श्रुतमनतिक्रम्य  
 यथाश्रुतम् । नारदमुखतः श्रुतक्रमानतिक्रमणेनैवेत्यर्थः । 'यथा सादृश्ययोग्यत्ववीप्सा-  
 स्वार्थानतिक्रमः' इति शब्दार्णवे । व्याक्रियतां व्याख्यायतामित्येवं व्याहृत्योक्तलोप-

दिश्य । 'व्याहार उक्तिर्लपितम्' इत्यमरः । अन्तरधाददृश्योऽभूत् । अत्रेदं श्रीरामायण-  
वालकाण्डवचनम्—'मच्छन्दादेव ते ब्रह्मन्प्रवृत्तेयं सरस्वती । रामस्य चरितं कृत्वा  
कुरु लसृपिसत्तम ॥' इत्यारभ्य 'इत्युक्त्वा भगवान्ब्रह्मा तत्रैवान्तरधीयत्' इत्यन्तम् ॥

अथ सरसिजयोनेराज्ञया रामवृत्तं

करवदरसमानं प्रेक्ष्य दृष्ट्या प्रतीच्या ।

शुभमतनुत काव्यं स्वाद् रामायणाख्यं

मधुमयफणितीनां मार्गदर्शी महर्षिः ॥ ८ ॥

अथेति । अथ ब्रह्मतिरोधानानन्तरम् । 'मङ्गलानन्तरारम्भप्रश्नकालव्येष्वथो अथ'  
इत्यमरः । मधुमय्योऽमृतस्त्राविष्यस्तासां फणितीनां रसालंकारोल्लसितशब्दार्थसंघटनावि-  
शेषाणाम् । मधुमयेत्यत्र 'स्त्रियाः पुंवत्—' इत्यादिना पुंवद्भावः । मार्गं पद्धतिं दर्शयतीति  
ताच्छ्रील्येन कवीनामिति मार्गदर्शी । सकलकविकुलगुरुरित्यर्थः । दृशेर्ण्यन्तात्ताच्छ्रील्ये  
णिनिः । महांश्रासौ ऋषिश्च महर्षिः । 'तपोनिर्धूतपाप्मानो याथातथ्याभिधायिनः ।  
वेदवेदाङ्गतत्त्वज्ञा ऋषयः परिकीर्तिताः ॥' इत्युक्तलक्षण ऋषिश्रेष्ठो वाल्मीकिः । सरसिजं  
योनिः कारणं यस्य तस्य ब्रह्मण आज्ञया श्रीरामचरितं व्याक्रियतामित्येवं-  
रूपनियोगेन हेतुना । रामवृत्तं श्रीरामचरितं प्रतीच्या दृष्ट्या योगदृष्ट्या । वदर्याः फलं  
वदरम् । 'फले लृक्' । करे हस्ते यद्वदरं तेन समानं तत्तुल्यमित्यर्थो उपमा, क्रियाविशेषणं  
वा । निःशेषमित्यर्थः । प्रेक्ष्य दृष्ट्वा । शुभं वक्तृणां श्रोतृणां च कल्याणकरम् । स्वाद् पाठतो  
गानतश्च मधुरम् । 'त्रिष्विष्टमधुरी स्वाद्' इत्यमरः । रामस्यायनं स्थानं वर्णकले-  
नेत्यन्वर्थसंज्ञा रामायणमित्याख्या यस्य तत्तथोक्तम् । 'पूर्वपदात्संज्ञायामगः' इति णत्वम् ।  
उत्तरायणवत् । काव्यं प्रबन्धमतनुताकरोत् । कवयते वर्णयतीति कविस्तस्य कर्म  
काव्यम् । ब्राह्मणादित्वात्प्यञ् । तस्य पङ्कजादिवद्ब्रह्मसोऽल्लसितशब्दार्थसंघटनात्मकमेव,  
न तु कर्ममात्रम् । तत्काव्यं रचितवान् । तथा च श्रीरामायणे—'ततः पश्यति ध-  
र्मात्मा तत्सर्वं योगमास्थितः । पुरा यत्तत्र निर्वृतं पाणवामलकं यथा ॥' इत्यारभ्य  
'रघुवंशस्य चरितं चकार भगवानृषिः' इत्यन्तम् । मालिनीवृत्तम्—'ननमयययुतेयं  
मालिनी भोगिलोकैः' इति लक्षणात् ॥

तदनन्तरवृत्तान्तमाह—

एनं प्रबन्धं प्रयोक्तुं कः समर्थ इति चिन्तामुपगतवति सति भगवति  
वाल्मीकी ।

एनमिति । भगवति वाल्मीकावेनं प्रबन्धं श्रीरामायणाख्यमेतत्काव्यं प्रयोक्तुमध्याप-  
यितुं पाठितुं वा कः पुमानसमर्थोऽधिकारालेवंरूपां चिन्तां पर्यालोचनमुपगतवति सति ।

ततः किं जातमित्यत आह—

उपागतौ मिलितपरस्परोपमौ  
बहुश्रुतौ श्रुतिमधुरस्वरान्वितौ ।  
विचक्षणौ विविधनरेन्द्रलक्षणौ  
कुशीलवौ कुशलवनामधारिणौ ॥ ९ ॥

उपागताविति । मिलिता संगता परस्परोपमान्योन्यसादृश्यं ययोस्तौ । यमल-  
खात्परस्परतुल्यरूपावित्यर्थः । बहुश्रुतौ वेदवेदाङ्गादिसकलविद्याविशारदौ । 'शास्त्रश्रवणयोः  
श्रुतम्' इति विश्वः । श्रुतिमधुरेण श्रवणानन्दकरेण स्वरेण श्रुत्यारब्धानुरणनलक्षणेना-  
न्वितौ । श्राव्यकण्ठस्वरसंपन्नावित्यर्थः । स्वरलक्षणमुक्तं संगीतरत्नाकरे—'श्रुत्यनन्तरभावी  
यः शब्दोऽनुरणनात्मकः । रसाद्रञ्जयति श्रोतृचित्तं स स्वर उच्यते ॥' इति ।  
विचक्षात इति विचक्षणौ विद्वांसौ । 'कर्तरि ल्युट्' इति न्यासकारः । 'असनयोः  
प्रतिषेधो वक्तव्यः' इति चक्षिवः ख्यात्वादेशाभावः । विविधानि बहुप्रकाराणि  
नरेन्द्रलक्षणान्याजानुवाहुलादिराजचिह्नानि ययोस्तौ । महाराजकुमारत्वान्महाभाग्य-  
सूचकराजलक्षणलक्षितावित्यर्थः । कुशो लवश्चेति नाम धारयत इति कुशलवनामधा-  
रिणौ । कुशीलवैश्च गर्भक्लेदमार्जनात्कुशलवावित्यन्वर्थसंज्ञावित्यर्थः । उक्तं च कालिदा-  
सेन—'स तौ कुशलवोन्मृष्टगर्भक्लेदौ तदाख्यया । क्वचिः कुशलवावेव चकार किल  
नामतः ॥' कुशीलवौ गायकौ । पृषोदरादित्वात्साधुः । उपागतौ । चिन्तासमकालमेव  
विशिष्टगुणसंपन्नौ मैथिलेयौ कुशलवौ । समीपं प्राप्तावित्यर्थः । 'अव्याक्षेपो भविष्यन्त्याः  
कार्यसिद्धेर्हि लक्षणम्' इति भावः । अत्रोदात्तता नाम गुणः । तदुक्तं विद्यानाथेन—  
'श्लाघ्यैर्विशेषणैर्योगो यत्र सा स्यादुदात्तता' इति । रुचिरावृत्तम्—'चतुर्ग्रहैरिह रुचिरा  
जभस्जगाः' इति लक्षणात् ॥

एतौ मुनिः परिगृह्य स्वां कृतिमपाठयन् ।

एताविति । मुनिर्मननशीलो वाल्मीकिः । मुनिलक्षणं तु—'निर्वित्तः सर्वतत्त्वज्ञः  
कामक्रोधविवर्जितः । ध्यानस्थो निष्क्रियो दान्तस्तुल्यमृत्काञ्चनो मुनिः ॥' इति ।  
एतौ कुशलवौ परिगृह्य शिष्यत्वेन परिगृह्य स्वां स्वकीयाम् । 'स्वो ज्ञातावात्मनि  
स्वं त्रिष्वात्मीये स्वोऽस्त्रियां धने' इत्यमरः । कृतिं श्रीरामायणाख्यं प्रबन्ध-  
मपाठयदध्यापयामास । पठेर्ष्यन्ताल्लङ् । 'गतिबुद्धि—' इत्यादिनाणिकर्तुः कर्मत्वम् ।

तौ पुनरितस्ततो गायमानौ दृष्ट्वा रामः प्रहृष्टमनाः स्वभवनमानीय  
भ्रातृभिः परिवृतो निजचरितं गातुमन्वयुङ्क्त ।

ताविति । इतस्ततः । तत्र तत्र प्रदेश इत्यर्थः । गायमानौ गानेनैव श्रीरामायणं  
पठन्तौ तौ कुशीलवौ कर्म । पुनःशब्दो वाक्यालंकारे । दृष्ट्वा । रामः प्रहृष्टमना रूपगान

संपत्तिभ्यां संतुष्टान्तःकरणः सन्, स्वभवनं निजमन्दिरमानीय भृत्यैः प्रापय्य भ्रातृ-  
भिर्लक्ष्मणादिभिः परिवृतः परिवेष्टितो निजचरितं स्वचरित्रं गातुं गानेन परिकर्तुमन्व-  
युक्तापृच्छत् । प्रबन्धमेनं पठतमिति नियोजितवानित्यर्थः । 'प्रश्नोऽनुयोगः पृच्छा च'  
इत्यमरः ।

ततश्च ।

तत इति । ततोऽनुयोगानन्तरम् । चशब्दो वक्ष्यमाणक्रियायां संबध्यते ।

छन्दोमयीनां निलयस्य वाचा-

मन्तेवसन्तौ मुनिपुंगवस्य ।

एतौ कुमारौ रघुवीरवृत्तं

यथाक्रमं गातुमुपाक्रमेताम् ॥ १० ॥

छन्दोमयीनामिति । छन्दोमयीनामनुष्टुवादिछन्दोनिबद्धानां वाचाम् । निलयस्य ।  
पद्यप्रपञ्चनिर्माणचातुर्यैकनिकेतनस्येत्यर्थः । 'छन्दः पद्ये च वेदे च' इति विश्वः ।  
छन्दःशब्दान्मयटि डीप् । मुनिपुंगवस्य मुनिश्रेष्ठस्य वाल्मीकेः । अन्तेवसन्तावन्ते-  
वासिनौ शिष्या । एतेनानयोरखण्डितवचनत्वं सूच्यते । 'छात्रान्तेवासिनौ शिष्यौ'  
इत्यमरः । एतौ कुमारौ मैथिलेयौ कुशलवौ रघुवीरवृत्तं श्रीरामचरितं यथाक्रमम् । रूपदे-  
शानुसारेणैवेत्यर्थः । गातुं गानेन पठितुमुपाक्रमेतामुपक्रान्तवन्तौ । चशब्दोऽयमनुयोगं  
समुच्चिनोति । एतेन प्रश्नानन्तरमेवाविलम्बेन प्रारब्धगानयोरनयोः श्रीरामस्य  
धान्योन्यं देववशात्स्वयमेवोत्पन्ना प्रीतिरिति सूच्यते । इन्द्रोपेन्द्रमिश्रणादुपजा-  
तेवृत्तम् । 'स्यादिन्द्रवज्रा यदि तां जगौ गः । उपेन्द्रवज्रा जतजास्ततो गौ । अनन्तरोदी-  
रेतलक्ष्मभाजू पादौ यदीयावुपजातयस्ताः ।' इति केदारेणोक्तत्वात् ॥

उपक्रमप्रकारमेवाह—

अस्ति प्रशस्ता जनलोचनाना-

मानन्दसंदायिषु कोसलेषु ।

आज्ञासमुत्सारितदानवानां

राज्ञामयोध्येति पुरी रघूणाम् ॥ ११ ॥

अस्तीति । जनलोचनानामानन्दसंदायिषु । समस्तवस्तुसमृद्धतया सकलजननयनान-  
न्दकरेष्वित्यर्थः । कोसलेषुत्तरकोसलेषु जनपदेषु । बहुवचनान्तैव देशविशेषस्य संज्ञा ।  
प्रदास्ता प्रदद्याता । आज्ञयैव समुत्सारिता निरस्ता दानवा तेषां तेषाम् । चण्डशास-  
नानामित्यर्थः । रघूणां रघुवंशोद्भवानां राज्ञां प्रजानुरक्तानां नृपाणाम् । रघुशब्देन  
यदुशब्दवत्तदपेक्षे लक्षणा । जनपदशब्दानामतद्राजत्वाद्बहुषु लुगसंभवाद्भुरा-